

ሰንበት ዘመጸጉዕ

28ኅዳር 2012 ዓ. ም. 12/7/2019)

ደቂ ብርሃን ምዃን

መዝሙር፡ ይቤሉ እስራኤል ኢርኢነ ወኢሰማዕነ ...ንባባት፡

ኤፈ. 5፡8-14፤ 1ዮሐ፡ 5፡11-ፍ፤ ግ.ሐ. 4፡14-22፤ ዮሐ. 9፡13-25።

ሰብከት፡ ደቂቀ እገላ እመሕያው እስከ ማእዘኑ ታከብዱ ልበክሙ ለምንት ታፈቅሩ ከንቶ ወተሐሱ ሐሰተ፤ አእምሩ ከመ ተሰብሐ እግዚአብሔር በጽድቁ። “አቱም ደቂ ሰብ ንኸብረይ ክሳብ መአስ ኢኹም እትሕሰርዎ ክሳብ ምአስ ኢኹም ንኸንቱነት እትፈትዉን ንሓሶት እትሰዕቡን” መዝ.4፡2።

ናይ ዕለቱ መዝሙር፡ ይብል፡”እስራኤላውያን ብዕዉሩ ዝተወልደ እሞ ብመዓልቲ ሰንበት ዝረከየ ርኢናን ሰሚዕናን አይንፈልጥን። ካብ እግዚአብሔር እንተ ዘይከውን ነዚ አይምገበረን፤ ብዛዕባ ዘሕወየካ እንታይ ትብል፤ ዘሕወየኒ ካብዚ ዝኸፍእ ከይረኽበካ ንኻልእ ከይትነግር በለኒ” ይብል።

ናይ ሎሚ ሰንበት ዘመጸጉዕ ተባሂሉ ይፍለጥ። መጸጉዕ አብ ጊዜ ኢየሱስ ሓደ ካብቶም ንደቂ ሰብ ዘሳቕዩ ሕማቕ ሕማም ኮይኑ ዝኸፍአ ኸአ ነዚ ሕማም ዝሓመመ ስቓይ ከይ አኸሎ ካብ ሰብ ተፈልዩ አብ ሰብ ዘይነብሮ አብ በረኻ አብ ብዓቲ ካብ ሰብ ርኢቑ ከምዝነብር ዝገብር ሕማም ሥጋዊ ስቓይ ጥራሕ ዘይኮነ ስነ አእምራውን ሞራላውን ስቓይ እውን ዘለዎ እዩ። ነዚ ሕማም ዝሓመመ ብማዕዶ ሰብ ክርኢ እንከሎ ዓው ኢሉ “መጸጉዕ እየ” እናበለ ከሃድም አለዎ ቆልዑት አእማን ይድርብዩሉ፤ ብሓቂ ዘስቅቕ ሕማም እዩ ነሩ።

እዚ ሥጋዊ ሕማም አምሳል ናይ እቲ መንፈሳዊ ሕማም አብዚ እዋን ክነጽሓሉ ዝግብአና እዩ። መንፈሳዊ መጸጉዕ ካብ ሰብን አምላኽን ፈልዩ ጓኖት ይገብረና፤

ስለዚህ አብዚ እዋን ካብ ሓሚምናዮ ዘሎና መጻጉዕ ወጺእና ንኢየሱስ አሕውየኒ ክንብሎ ይግብኣና።

ኣብ ወንጌል ዮሐንስ ኢየሱስ ብመገዲ ክሓልፍ እንከሎ ንዝርአዮ ንሓደ ዕዉር ከምዘሕወየ የዘንትወልና። ናይ እቲ ታሪኽ ጎብለል እቲ ብዕዉሩ ዝተወልደ፣ ክርኢ ዘይክእል ዝነበረ እዩ።

ካብ ዑረቱ ምስ ሓወየ እቶም መራሕቲ ሃይማኖት ክርእይዎ ዘይክኣሉ ንሱ ንኢየሱስ ከም ጎይትኡ ክርእዮ ጀሚሩ።

ሓዋርያት መምህር “እዚ ሰብ እዚ ዕዉር ኮይኑ ኺውለድሲ መን እዩ ዝበደለ ንሱ ድዩ ወይስ ወለዱ” እናበሉ ሓቲቶም። ኣብ ጊዜ ኢየሱስ ብዙሓት ዝርድእዎ ዝነበሩ ብሰንኪ ኃጢአት ሰብ ዝኾነ ሕማም ወይ መቕጻዕቲ ካብ ወለዲ ናብ ውሉድ ወይ እውን ብሰንኪ ሓደ ሰብ ካልእ ሰብ ስቓይ ከም ዝወርዶ እዩ። ወለዲ ዝበደልዎ ውሉድ ይፈድዮ። ኣብ ባህልና ነዚ ዝመሳሰል ኣሎ ወለድና ወይ አሕዋትና ዝገበርዎ ንሕና ንፈዲ ወይ ንቕጽዓሉ። ንኣብነት ጋር ምኽፋል። ኣብ ሓደ እዋን ኢየሱስ ኣብ ገዛ እንከሎ ብላዕሊ ናሕሲ ዘውረድዎ ሰብ ከሕውዮ እንከሎ ዝበሎ “ኃጢአትካ ተሓዲጉልካ” እዩ ኢልዎ እዚ ኸአ ብሰንኪ ኃጢአት ሕማም ከምዝወርድ ንርኢ። ኣብዚ ግን ኢየሱስ “ናይ እዚ ሰብ ብዕዉሩ ምውላድ ብኃጢአቱ ወይ ብኃጢአት ወለዱ” ከምዘይኮነ ነጊርዎም። ብዕዉሩ ዝተወልደ “ግብሪ አምላኽ ኣብኡ ምእንቲ ኺግሃድ ደአ እዩ እምበር ንሱ ኾነ ወለዱ አይበደሉን” ኢልዎም። እዚ ተአምራት ካብቶም ሸውዓተ ተአምራታት ኢየሱስ ዝገበሮም ኣብ ወንጌል ዮሐንስ እንረኽቦም ሓደ እዩ።

ኣብ ብሉይ ኪዳን ሰዶም ጎመራን ብሰንኪ ኃጢአቶም ከም ዝጠፍኡ ከምኡ ኣብ ገለ ታሪኽ ወለዲ ወይ እውን ውሉድ ብዝገበርዎ ወለዲ ከም ዝቕጽዑ ነንብብ። ኣብዚ ናይ እዚ ዕዉር ግን ከምኡ አይኮነን። ግን ክንሓስበሉ ዘሎና ናይ ሓደ ሰብ ኃጢአት ኣብ ዓለምና ቕጽዓት ከምጽአልና ከም ዝኽእል ክንፈልጥ ኣሎና። ከምቲ ጽቡቕ ናይ ሰባት ጥቕሚ ዘልኦ ኃጢአት ናይ ገለ ሰባት ከአ ጉድኣት አልኦ ስለዚ ብሰንኪ ኃጢአትና ሰባት ከይላቕዩ ንሓቂ ንፍቕሪ ንፍትሒ ንሰላም ከይንዘርግ ክንጥንቀቕ ይግብኣና።

ብርሃን ዘምጽኦ ሕይወት፡

አብዚ ብዝያዳ ዝጸቕጠሉ እቲ ሰብ ብዕወሩ ከም ዝተወልደ እዩ። ከምዝርኢ ምግባሩ አብ ሓዲስ ሕይወት ክርኢ ዝኸለለሉ ሕይወት ምእታው እዩ። አብ ሓዲስ ዓለም ናይ ብርሃን ምእታው እዩ። ንኢየሱስ ዘይምፍላጥ አብ ዑረትን አብ ጸልማትን እዩ ዘንብር። እዚ ፍጻሜ ነቲ ኢየሱስ “አነ ብርሃን ዓለም እየ” ዝበሎ መግለጺ እዩ።

ዮሐስን ወንጌላዊ ዕሙቕ ዝበለ ርድኢት ምእንቲ ክህልወና ኢሉ አብቲ ታሪኽ ምጅማር እቲ ሰብአይ ዕዉር ክርኢ ዘይኸእል፣ ለማናይ፣ ድኻ ሓንቲ ዘይብሉ፣ ጓና፣ ወላ ሓደ ዝቕበሎ ዘይብሉ ከም ዝነበረ፣ አብ መጨረሻ ክርኢ ምስ ከአለ ረድኢ ክርስቶስ ከም ዝኾነ ይነግረና። ከም አበሃህላ ወንጌል ሰብ ንኢየሱስ አሚኑ እንተ ኸኢሉ ውጽኢቱ ርኢኻ ምርአይ እዩ። ሓንሳብ ንኢየሱስ ክንርእዮ ምስ ከአልና ካብኡ ክንፍለ ዘይክአል እዩ። አብ መጀመርያ ዕዉርን አብ ጸልማት ዝነብር እዩ ነሩ፣ አብ መጨረሻ ግን አብ ብርሃን እዩ ነሩ ምኽንያቱ ኢየሱስ ብርሃን ዓለም እዩ።

ሎሚ ዘድልየና ዘሎ ንኢየሱስ ርእየን ዝኸእላ አዲንቲ ክህልዎና እዩ። እቲ ዕዉር ክርኢ ምስ ጀመረ መጀመርያ ንኢየሱስ እዩ አለልዩ። ሰባት ብድንቁርና እንተ ተመርሑ ንዝርአ ክርእዩ ከምዘይ ክእሉ ሕያው መስካሪ ኮይኑ። ርእዩ ሰለ ዝኸአለ መምህር ኮይኑ። ነቲ ዝርእዮ ክነግር ጀሚሩ።

ጥፍጣፍን ጭቃን፡

ኢየሱስ ነቲ ዕዉር ከምዝርኢ ገርዖ። ነዚ ክገብር እንከሎ ጥፍጣፍን ጭቃን ተጠቂሙ፣ በቲ እዋን ሰባት ጥፍጣፍ ከሕዊ ከምዝኸእል ይአምኑ ነሮም ሓቂ ኸአ እዩ። አብዚ እዋን ጥፍጣፍና ጸረ ባዮቲክ ከምዘለዎ ይፍለጥ፣ በዚ ምኽንያት እዮም አኸላባትን ካልኦት እንስሳን አቕራቢም ዝልሕሱ። አምላኽ ነቲ ቀዳማይ ሰብ ክፈጥር እንከሎ ጭቃ ተጠቂሙ፣ አብዚ ኸአ እዚ ሰብ ሓዲስ ፍጥረት ኮይኑ፣ ኢየሱስ ሓዲስ ፍጥረት ክገብሮ ምስ ደለየ ጭቃ ተጠቂሙ። ቅ. ጳውሎስ ነቶም ዝተጠምቁ ሓደስቲ ፍጥረት ይብሎም። ካልእ ኢየሱስ ዝበሎ ነቲ ዝሓወየ ዕዉር አብ ሩባ ሰሎሆም ከይዱ ክሕጸብ ነጊርዎ እዚ ኸአ ናይ ጥምቀቱ ምልክት እዩ። አብ ጥምቀት ካብ ኃጢአትና ንነጻሕ ጽሩያት ሓደስቲ ፍጥረት ንኸውን።

እዚ እቲ እንፈልጦ ድዩ ወይስ ካልእ ሰብ፡

ዓይነ ሰው ለወር ዝነበረ ክርኢ ምስ ጀመረ አዕርጐቱን ጎረባብቱን ንሱድዩ ካልእ እናበሉ ክሓቱን ክግረሙን ጀሚሮም ጨሪሾም ከለልይዎ አይክአሉን። “ብሓቂ ንሱ ድዩ”። እቲ እንፈልጦ ለማናይ ዕወር እዩ ነሩ እዚ ግን ይርኢ አሎ ተበሃሃሉ። ጸጋ አምላኽ ዝተቐበለ ብኃጢአቱ ዝተነሰሐ፣ አብ አምላኽ ዝተመልሰ ሓዲስ ሰብ እዩ ዝኸውን። ንኹሎም ምስጢራት ብግቡእ እንተ ተቐበልናዮም ከምዚ ዕወር ዝነበረ ጨሪሽና ኢና እንልወጥ። ምናልባት ገለ ሰባት “ከምቲ ዝነበርካዮ/ክዮ የሎኻን፣ ድሕሪ ጥምቀትካን ድሕሪ ንስሓኻን ጨሪሽካ ካልእ ሰብ ኮንካ ክብሉና ይኽእሉ። ብሓቂ ክርኢ እንከሎ ኸአ ከምኡ እዮም ክብሉ ዘለዎም።

አብ አምላኽ ዝአመነ ክቕየር ከንጸባርቕ ግድን እዩ፣ ሎሚ ንሕና እውን ሰባት አባና ዝርኢ ጸጋ አምላኽ ከምዝርእዩ ክንገብር አሎና። ክንሕደስ አሎና። ጠባይና ግብርና ኩሉ ክሕደስ እንተ ተኻአለ ሽዑ ሰባት አባና ለውጢ ክርእዩ እዮም።

ሕጊ/ስርዓት ዘይምሕላው፡

እቶም ጎረባብትን ነቲ ዕወር ዝፈልጥዎ በቲ ዝርኢይዎ ክግግቡ ስለ ዘይክአሉ አብ ፈሪሳውያን አምጺአዎ። ንሳቶም ንሓቂ ዝፈልጡን ናይ ሕጊን ስርዓትን ሓለፍቲ ስለ ዝኾኑ ነዚ ጸጋ አምላኽ ዝተግደለ ሰብ አብአም አቕሪቦም። አብ ገለ እዋን ሰባት ዘምጸእናዮ መንፈሳዊ ለውጢ ክአምኑ ስለ ዘይክእሉ ከዋርዱና ከናሽዉና ይኽእሉ እዮም እንተ ኾነ ነቲ አምላኽ ዝገበረልና ጸጋ ጥራሕ ክንርኢ አሎና።

ኢየሱስ ነቲ ዕወር ብሰንበት ስለ ዘሕወዮን ከምኡ እቲ ዝተጠቐመሉ ኩሉ ሕጊ ዘፍረሰ ኮይኑ ስለ ዝተረድአም እዚ ኢየሱስ ዝብሃል ብሓቂ ካብ አምላኽ እንተ ዝኸውን ሕጊ አይመፍረሰን ስለዚ ካብ አምላኽ አይኮነን ኢሎም። ግን ኃጢአተኛ እንተ ዝኸውን ከአ ነዚ ተአምራት ክገብር አይምኽአለን። ኃጢአተኛታት ግብሪ አምላኽ ክገብሩ አይክእሉን እዮም። እዚ አብ መንጎ እቶም ፈሪሳውያን ፍልልይ ፈጠሩ ምኽንያቱ ነቲ ዝፈልጥዎን ዝአምንዎን ተኸቲሎም ክፈርዱ አይክአሉን። በዚ ምኽንያት ነቲ ዕወር ክሓትዎ ግድን ኮይንዎም። ንሱ ኸአ ነቲ ኢየሱስ ዝገበረሉ ኩሉ ከምብሓዲስ ክነግሮም ጀሚሩ። ንእኡ እቲ መልሲ ቀሊል እዩ ኢየሱስ “ነቢ እዩ”። ሰንበት ወይ ዘይሰንበት አይ ኮነን እቲ ነገር ኢየሱስ ዝገበሮ ኩሉ ካብ አምላኽ ዝኾነ እዩ ዝገብሮ።

“ኃጢአተኛ ዝኾነ ሰብ ነዚ ከመይ ኢሉ ክገብሮ ይኸእል”። እቶም ፈሪሳውያን ግን ነቲ እቲ ዕዉር ዝበሎም ሓቂ ክቕበልዎ ኣይከኣሉን። ንሓሳቡ እንተ ተቐበሉ ንኢየሱስን ንትምህርቱን ክቕበልዎ እዮም። እቲ ሰብ ዕዉር ከምዝነበረ እውን ክኣምኑ ኣይደልዩን።

ሰብ ልቡ ምስ ዓጾወ ነቲ ኣብ ቅድሚኡ ዝርእዮ ዘሎ ጸጋ ኣምላኽ ክኸሕድ ኣየጸግሞን እዩ። ኣብ ሕይወትና ዝገጥመና ነገር እዩ ሰባት ክኸሕዱ ክጠልሙ ክንደይ ዘይርኣና ስለዚ ሓቂ ርኢና ክንክእል ኣብ ኢየሱስ ክንኣምን ክንቀርብ ኣሎና። ኣብ ቅድመይ ዘሎ ሓቂ ርእየ ክኸእል ሓግዘኒ ዝብል ጸሎት ኩሉ ጊዜ ክንደግሞ ይግብኣና።

ካብ ጸገም ምርሓቕ፡

ፈሪሳውያን ነቲ ጉዳይ ክኣምንዎ ክቕበልዎ ስለ ዘይደለዩ ንወለዲ እቲ ዕዉር ዝነበረ እሞ ዝሓወየ እዚ ወድኹም ድዩ እናበሉ ሓቲቶምም። ወለዲ ወዶም ዕዉር ከምዝተወልደ ሕጂ ግን ከመይ ኢሉ ከምዝርኢ ዘሎ ንኣኡ ሕተትዎ እናበሉ መሊሶም እዚ ዝበሉ ኸኣ ኢየሱስ እቲ መስሕ እዩ ኢሉ ንዝኣመነ ካብ ቤተ መቐደስ ይሰጉዎ ስለ ዝነብሩ ፈሪሖም በጽሒ እዩ ንኣኡ ሕተትዎ ኢሎምም። እዚ ከምዚ ዝኣመሰለ ጸገም ኣብ ታሪኽ ብተደጋጋሚ ተፈጺሙ እዩ። ብዙሓት ክርስትያን ብምጅናም ጥራሕ ዝተፈላለዩ ጸገም ይወርዶም ነሩ ሕጂ እውን ይወርድ ኣሎ። ስድራ እቲ ወዲ ካብ ዝሰጎጉ ነቲ ነገር እናፈልጡ ከምዘይ ፈለጡ ክኾኑ መሪጾም። ነቲ ነገር ኣብ ወዶም ከም ዝምለስ ገረሞ፣ ንሱ ባዕሉ ክምልስ ይኸእል እዩ እኹሉ ሰብ እዩ ኢሎምም።

ኣብ ሕይወትና ፍርሒ ክመልኽ እንከሎ ቀዳማይ ፍሪኡ ክሕደት ወይ ከኣ መንጎ መንጎ ዝኾነ መልሲ ምሃብ እዩ። ነገር ኣምላኽ ሓቂ ምንጋር እዩ። ነቲ እንርእዮ ነቲ እንሰምዖ ነገርና ክንክእል ኣምላኽ ሕልና ሂቡና ንሓቂ ከይንደፍን ኣብ ፍርሒ ወይ ኣብ ጥቕሚ ተመስሪትና ንኣምላኽ ቦትኡ ከይንኸልኦ ምጥንቃቕ ይሓተና።

መን እዩ እቲ ዕዉር ኣብዚ፡

እቶም ፈሪሳውያን ነቲ ዕዉር ዝነበረ “እዚ ሰብ እዚ ኃጥኣተኛ እዩ ነዚ ነገር ክገብር ኣይክእልን እዩ” ኢሎም። ንሱ ግን ኣብቲ ዝኣምኖ ነገር ጸኒዑ “ኣነ እዚ ሰብ ኃጥኣተኛ ይኹን ጸድቕ ኣይፈልጥን እየ ኣነ ዝፈልግ ዕዉር ነረ ከም

ዝርኢ ከምዝገበረኒ እየ ዝፈልጥ” ኢልዎም። ከም ብሓዲስ እንታይ ገሩልካ ኢሎም፤ ሽዑ ብምግራም ነጊሮኩም ክትኣምኑኒ ኣይ ከኣልኩምን ኣርድእቱዶ ክትኮኑ ትደልዩ ኣሎኹም ኢኹም ኢልዎም።

ካብዚ ንድሓር ከሳጉግዎ ጀሚሮም “ንስኻ ኢኻ ረድኡ ንሕና ኣርድእቲ ሙሴ ኢና ኢሎም” እዚ ሰብ ካበይ ከምዝመጸ ኣይንፈልጥን ኢና። እዚ ግን ንሓቂ ክቐብሩ ከይኣምኑ ምስደለዩ ዝበልዎ እዩ። ኢየሱስ ካብ ኣምሳኽ እንተ ዘይከውን ነዚ ክገብር ኣይምኽኣለን። ነቲ ዕዉር ንስኻ ብኃጢአት ተወሊድካ ንኣና ክትምህር ኪድ እናበሉ ካብ ቤተ መቐደስ ሰጉጎም። እዚ ናይ ብዙሓት ኣይሁድ ዝነበሩ እሞ ኣብ ክርስትና ዝኣመኑ ዘሕለፍዎ ተመክሮ እዩ። ኣብ ዳሕረዎት ዘመናት ብዙሓት ካልኣት ክርስትያን ካብ ቤተ ሰቦም ካብ ዝፈትውዎም ብሰንኪ እምነቶም ዝወርዶም ዝነበረ ተነጽሎ እዩ ዝገልጽ።

ኢየሱስ እቲ ሰብኣይ በይሁድ ከም ዝተሰጋ ሰሚዑ ደልዩ ኣብ ከባቢ ቤተ መቐደስ ይረኽቦ እሞ “ብወዲ ሰብዶ ትኣምን ኢኻ” እናበለ ሓተቶ። “ጎይታይ ብኣኡ ክኣምንሲ መን እዩ ንሱ ኢሉ ሓተቶ”። እቲ ሰብኣይ ኢየሱስ ድሕሪ እቲ ሓዲስ ፍጥረት ምጃኑ ኣየለልዮን ነሩ፤ ኢየሱስ “እዚ ምሳኻ ዝዛረብ ዘሎ ንሱ እዩ በሎ”። ንሱ ኸኣ ጎይታይ “እኣምን እናበለ ሰገደሉ”። ካብኡ ንድሓር ተኸታል ኢየሱስ ኮይኑ። ረድኢ ክርስቶስ ዝብሃል ንኢየሱስ ከም ጎይትኡ ዝፈልጥን ክርእዮ ዝኽእልን እዩ። “ኣነ እቶም ዘይርእዩ ምእንቲ ኸርእዩ እቶም ዝርእዩ ኸኣ ምእንቲ ኸጎሩ ኢለ ንፍርዲ እየ ናብዛ ዓለም እዚኣ መጺኣ ዘሎኹ” እናበለ ገሊጹ ተዛረቦ። ካብቶም ኣብኡ ዝነበሩ ፈሪሳውያን “ንሕና ዕዉራት ምጃና ዲና” እናበሉ ሓተቶም፤ ኢየሱስ ከኣ “ዕዉራት እንተ ትኾኑስ (ከምዚ ሰብ) ኃጢአት ኣይምኾነኩምን ነሩ ሕጂ ግና ንርኢ ኢና ትብሉ ኣሎኹም ስለዚ ኃጢአትኩም ኣባኹም ይነብር ኣሎ” ኢልዎም።

ኣብዚ ሰባት ኣብ ክልተ ከም ዝምቀሉ ንርኢ። ፩ያ ከምቲ ዕዉር ንትምህርቲ ኢየሱስ ዝቐበሉ መጓሰ ኣባግዑ ዝኾኑ፤ እቶም ፪ይ ከኣ ከም ፈሪሳውያን ምእማን ዝኣብዩ ክፍሊ ምስ ኢየሱስ ዘይብሎም። ኣብ ወንጌል ዮሐንስ ነዚ ታሪኽ ምስ ነገረ ብዛዕባ “ሕያዋይ ጓሳ” ዝብል ምዕራፍ ይጅምር። እቶም ኃጢአት ዝገብሩ፤ ምስማዕ ዝኣብዩ፤ እቶም ዕቡያት፤ ንሶም እዮም እቶም ናይ ብሓቂ ዕዉራት ዝብሃሉ። እቶም ፈሪሳውያን ዝርእዩ ዝመስሎም ዝነበሩ ንሶም

እዮም እቶም ናይ ብሓቂ ኃጥአተኛታት፥ እቲ ብዕዉሩ ዝተወልደ ንኢየሱስ ክአምን ዝኸአለ ግን ናይ ብሓቂ ክርኢ ጀሚሩ።

ኣብዚ ምስ ጥምቀት ክርስትና ዝተሓሓዘ ነገራት ንርእየሉ፥ ከምቲ እቲ ዕዉር ዝተጓዕዞ ጉዕዞ እምነት ኣብ ጥምቀት ንኢየሱስ ክንርኢ፥ ክነለሊን ክንክተሎን ንጅምር። ንዝተጠመቐና እውን መልእኽቲ ኣልኦ ማለት ንኢየሱስ ርኢና ክንክእል ንወንጌል ከኣ ብጽሩይ ሰሚዕና ክንክእል ኣሎና። ከምቲ ቅዱስ ጳውሎስ ዝበሎ “ቀደም ኣብ ጸልማት ኔርኩም ኢኹም ሕጂ ግና ብጎይታ ኣብ ብርሃን ኢኹም ዘሎኹም፥ እምብኣር ከም ደቂ ብርሃን ኬንኩም ንበሩ፥ ከመይ ፍረ ብርሃን ሠናይን ጽድቅን ሓቅን ዘበለ ነገር ኩሉ እዩ” (ኤፈ. 5:89)። ኣብዚ ጳውሎስ ዝብለና ዘሎ ኣብ ገለ እዋን ንሕና እውን ከምዚ ዕዉር ኣብ ጸልማትን ዝዕንቅፍ ነገራትን ንነብር ዝነበርና ክንህሉ ይክአል እዩ፥ እንተ ኾነ ሕጂ ኣብ ብርሃን ወንጌል ሓዲስ ኪዳን ኢና እንነብር ዘሎና። እዚ ኣባና ዘሎ ብርሃን ኣብቲ እንነብሮ ሕይወትን ኣብቲ ምስ ካልኦት ዘሎና ርክብን ክርኣ ይክአል። ሕይወትና ኣብኡ ጸልማት ዘይርከቦ ብሩህ ሕቡእ ጠባያት ካልኦት እንተ ረኣይዎ ዘሕፍር ዘይብሉ ክኸውን ይግባእ።

እምብኣር ሎሚ ንነፍስወከፍና ዓይኒ ሕልናና ብዝኾነ ምኽንያት ተሸፊኑ ዓዊሩ ከይህሉ እንምርምረሉ ወይ እውን ኣብ ቅድሚ ኣምላኽ ቀሪብና ክርኢ እደሊ ኣሎኹ እንብለሉ እዋን እዩ። ኣብ ልደት ክርስቶስ ገጽና ንጉዓዝ ኣሎና ምስጢር ትስብእቲ ክርስቶስ ርኢና ክንክእል እሞ ክንሕደስ ንለምኖ። ኣብ መንበር ንስሓ ኣቲና ኃጢአትና ንተሓጸብ ሽዑ ንፍቕሪ ክርስቶስን ንኹሉ ንሱ ዝህበና ጸጋ ርኢና ክንክእል ኢና ነዚ የኸእልና።

ኦ ጎይታ ክርስቲ እደሊ ኣሎኹ ንዘይምርኣየ ሓግዘኒ።

ኣባ ንጉሠ ፍ/ሥሓ